

اہل دیامر کا لوک ورثہ، شنازبان

Ihsanullah Khan, PHD, Scholar

Research Scholar, Department of General History, University of Karachi, Karachi

Lecturer, Department of History, Federal Government Degree College, Chilas

Disstt Diamer Lok Virsa, Shina Language

The region known as "Gilgit Baltistan" comprises of seven districts covering an area of about 28,000 square kilometers.

Previously, seven districts of Gilgit Baltistan (Gilgit, Diamer, Astor, Baltistan, Ghizr, Hunza Nagar and Ganche), along with Chitral and Indus Kohistan were collectively known as Dardistan. There was a time when Gilgit, Baltistan and their suburbs were known as Bolor as well. Other names given to the area include 'Dardisa' or sometimes 'the Land of Shinaki' for the reason that "Shina" was the most common language spoken in these areas.

To the left of the Indus river, 'Chilas' a Tehsil of Diamer is located which previously used to be a Sub Division of Gilgit. The passes of Goharabad, Khiner Nala, Hoder Nala, Darel Valley and Tangir Valley are located in Diamer on the right side of the Indus. The left side of the Indus comprises of the valleys of Raikot, Buner, Niat, Thak, Gichi and Thor. In the past, these areas on the left and right sides of the Indus river used to be ancient Kots. Tribes in each of these areas, within their geographical boundaries, possessed the status of a democratic state. The countries located on the frontiers of these valleys are linked to these valleys through fascinating mountain passes and pathways. Little attention has been given to these pathways. Local as well as foreign writers have been quite silent particularly about the Diamer District.

Specific objectives of the present research on various historical phases of District Diamer include:

"Shina" the local language is not customary in writing, and majority of the population is also illiterate, yet they possessed social education transcending from generation to generation. This is represented in the Kot organization. Present study has Carried out a comprehensive study of the ancient 'Kot' of each pass and related archaeological heritage.

The study also presents an overview of poetry, literature and folk stories of this area which explains the old beliefs pertaining to supernatural beings (giants, genies, fairies) of this area.

۱۔ دیامر میں شعر و ادب :-

شاعری ایک فطری جذبہ ہے جو شاعر کے وجدان اور تخیل سے وجود پا کر اس کی زبان پر آجاتا ہے جبکہ ادب معاشرے کی معمولی جزئیات سے لے کر تہذیب و تمدن کے بڑے شعبوں پر محیط ہوتا ہے۔ ضلع دیامر کا معاشرہ شعر و ادب کا انمول خزانہ لئے ہوئے ہے اور قدیم بدھ عہد سے قلم و قراطس کی بجائے سینہ بہ سینہ محفوظ شعر و ادب کا یہ خزانہ اپنی سحر کاری میں بھی یکساں موثر ہے۔ ضلع دیامر کے شاعر و ادب میں لوک گیت، جنگلی کارناموں کے اشعار، قومی گیت، عشق و محبت کی غزلیں، قصیدے، افسانوی گیت، قومی کارنامے اور لوک کہانیاں شامل ہیں۔ دیامر کے شعراء اپنا کلام زبانی سنا دیتے ہیں، غیر معمولی یادداشت کی اس صفت میں دیامر کے شعراء کو بڑی امتیازی حیثیت حاصل ہے۔ تانجی اعتبار سے ضلع دیامر میں گوہر آباد تا سا زین ”شنا کی علاقہ“ سے جانا جاتا ہے۔ شنا کی علاقہ کے اس حصے کی تاریخ جس طرح نایاب ہے، اسی طرح یہاں کے شنا زبان میں شعر و ادب کا احاطہ کرنا مشکل امر ہے۔

درحقیقت شعر و ادب کی اس نایابی کی دو بنیادی وجوہات ہیں، پہلی بنیادی وجہ شنا زبان کے اپنے رسم الخط کی عدم موجودگی ہے اور ان علاقوں میں پراکرات کی زبان خط و کتابت میں استعمال ہوا کرتی تھی۔ قدیم عہد سے مقامی یا بیرونی حملہ آوروں کی طرف سے شنا زبان کے لکھنے کا رواج نہیں تھا اور نہ ہی ماضی میں کبھی اس کی طرف توجہ دی گئی تھی۔ دوسری وجہ یہ ہے کہ بدھ مت کے زوال کے بعد ان وادیوں اور دروں میں کئی صدیوں تک تعلیم کے فقدان کی وجہ سے جہالت کا گھٹا ٹوپ اندھیرا چھایا رہا جو اسلام کی آمد تک جاری رہا۔ انہی دو وجوہات کی بنا پر قدیم شنا شعر و ادب کا کوئی ادبی ورثہ مقامی طور پر محفوظ نہیں اور نہ ہی کبھی کتابی شکل میں منظر عام پر آسکا ہے۔ لیکن یہ امر مسلمہ ہے کہ جب زبان وجود میں آئی تو یقیناً شعر و ادب کا آغاز بھی ضرور ہوا ہوگا، البتہ رسم الخط کی عدم موجودگی کی بنا پر ہی اس کے ارتقاء میں کوئی پیش رفت نہ ہو سکی۔ موجودہ دور میں دیامر، گلگت اور غدر پنیال کے تعلیم یافتہ ادیبوں اور شعراء نے شنا رسم الخط کو ایجاد کر کے چند قواعد بھی مرتب کئے ہیں لیکن تینوں علاقوں کے رسم الخط میں فرق موجود ہے جس کے سبب اب بھی کوئی منفقہ رسم الخط سامنے نہیں آسکا ہے۔

دیامر کے قدیم شعراء میں اکثر افراد زمیندار یا گلہ بان ہوا کرتے تھے جنہیں لکھنے پڑھنے کے مواقع میسر نہ تھے۔ بدھ دور کے زوال کے بعد کئی صدیوں پر محیط ”تاریک دور“ میں یہاں کے ان پڑھ زمیندار اور چرواہے بھی کمال کے شاعر تھے جنہیں اپنا کلام تادم مرگ زبانی یاد ہوتا تھا۔ پہاڑوں میں بھیڑ بکریاں چراتے ہوئے اور کھیتوں میں کام کرتے ہوئے دل کا غبار اشعار کی صورت میں ظاہر ہوتا تھا اور ماضی قریب تک اس کا اظہار گنگناتے ہوئے یا ترنم سے گاتے ہوئے کیا جاتا تھا۔ پہاڑوں اور جنگلات میں آواز کی بازگشت پر ان کی مترنم آواز دور دور تک سنائی دیتی تھی۔ علاوہ ازیں جب چرواہے اور زمیندار رات کو گھروں کو لوٹ آتے تو فراغت کے ان لحاظ میں بھی ترنم سے اپنا کلام سنایا کرتے تھے۔ کلام سنانے کا طریقہ یہ ہوتا تھا کہ شاعر گہری سانس لینے کے بعد اپنے کانوں پر ہاتھ رکھ کر بلند مترنم آواز میں دل کی گہرائی سے اشعار کہتا تھا اور جب تک اس کا سانس نہ ٹوٹتا، لمبے لمبے مترنم آواز کے ساتھ الفاظ کی ادائیگی کرتا رہتا تھا۔ اس کا کلام بعض اوقات اس قدر طویل ہوتا کہ رات تو گزرتی جاتی لیکن کلام کا اختتام نہ ہوتا۔

ان پڑھ ہونے کے باوجود یہ شعراء مجلس میں شریک ہوتے تو اپنا کلام کئی گھنٹوں تک بغیر وقفہ کے سناتے جاتے تھے جس میں ان کی اعلیٰ یادداشت کی صفت کا فرما ہوتی تھی۔ اس مجلس میں بعض شوقین افراد شاعر کے انداز میں رنگی دھن میں بانسری بھی بجایا کرتے تھے جسے شنا میں ”توتک“ کہتے ہیں۔ دیامر کے شعراء کا حافظہ فطرتاً قوی اور غیر معمولی تھا، انہیں سیکلروں اشعار غزلوں اور قصیدوں کی صورت میں زبانی یاد ہوتے تھے۔ فطرت کا قاعدہ ہے کہ قوت حافظہ سے جس قدر کام لیا جائے، اتنی ہی اس میں ترقی ہو جایا کرتی ہے۔

۲۔ دیامر کے شعر و ادب کے شعبے:-

دیامر میں بدھ مت کے انتہائی عروج کے زمانے میں بھی شنا شعر و ادب کو محفوظ نہ کیا جاسکا کیونکہ اس دور میں تحریری زبان پراکرات ہوا کرتی تھی۔ اس طرح شنا زبان لکھنے کا رواج بھی ممکن نہ ہوا اور نہ ہی اس کی کوشش کی گئی۔ قدیم بدھ عہد کے لوک گیت، جنگی کارنامے اور رزمیہ اشعار، قومی گیت، عشق و محبت کی غزلیں، حمد و نعت، قصیدے، افسانوی گیت، قومی کارنامے اور لوک کہانیاں ضلع دیامر کا تاریخی و تہذیبی ورثہ تھا لیکن انتہائی افسوس سے کہنا پڑتا ہے کہ یہ تمام تاریخی ورثہ ضائع ہو چکا اور قدیم عہد سے سینہ بہ سینہ منتقل ہونے والا انمول شعر و ادب کا یہ خزانہ بیسویں صدی کی آسائشوں کی نذر ہو گیا۔ بد قسمتی سے اسے نہ ہی کتابی شکل دی جاسکی اور نہ ہی وہ شاعر و ادیب دنیا میں رہے جن کے کلام تہذیب و ثقافت کے آئینہ دار تھے۔ ضلع دیامر کے شعر و ادب کو مندرجہ ذیل چار شعبوں میں تقسیم کیا جاسکتا ہے:

- | | | | |
|----|-------------|----|-------------------------|
| ۱۔ | رزمیہ اشعار | ۲۔ | صوفیانہ کلام |
| ۳۔ | مجلس | ۴۔ | لوک کہانیاں اور لوک گیت |
- ۱۔ رزمیہ اشعار:-

قدیم عہد میں قلعہ نما کوٹ میں زندگی بسر کرنے والوں میں ایسے بہت سے شعراء پیدا ہوئے جنہوں نے عمدہ اور بہترین رزمیہ اشعار کہے ہیں۔ ان اشعار میں اپنے قبیلے کی فتح و کامرانی، جنگی کارناموں اور بہادری و شجاعت کو بیان کیا جاتا تھا اور دشمن کی شکست، بیخ کنی اور چالوں کو ناکام بنانے کا ذکر کیا جاتا تھا۔ رزمیہ اشعار میں جنگ کے دوران میدان جنگ میں جوش دلانے کے لئے لولہ انگیز عبارتوں کو استعمال کیا جاتا تھا۔ قدیم عہد کے کوٹ کی زندگی میں خواتین شعراء کا کردار بھی بڑی اہمیت کا حامل رہا ہے۔ عرب خواتین کی طرح جنگ کے موقعوں پر جوش دلانے اور ہمت بڑھانے کے لئے رزمیہ اشعار کہا کرتی تھیں لیکن قدیم عہد میں تعلیم کی کمی اور شنا میں خط و کتابت نہ ہونے کی بنا پر یہ تمام

رزمیہ اشعار اور جنگی کارناموں پر مشتمل تاریخی و تہذیبی ورثہ ضائع ہو گیا۔

۲۔ صوفیانہ کلام:-

دوسرے شعبے میں صوفیانہ شاعری ہے جس میں علماء کرام اور شعراء نے اسلام کی آمد کے بعد اپنے کلاموں کو مرتب کیا۔ گویا صوفیانہ شاعری اسلامی تہذیب و ثقافت اور اقدار و روایات کی عکاسی کرتا ہے۔ صوفیانہ اشعار میں حمد، نعت، قصیدے اور اسلامی عقائد احکامات پر مشتمل نظمیں شامل ہیں۔ ماضی قریب تک یہ تمام کلام زبانی یاد ہوا کرتے تھے، البتہ اب انہیں بعض علماء کرام اور صوفی شعراء کتابوں کی شکل میں مرتب کر چکے ہیں۔ اس کا طریقہ کار بھی بہت سادہ سا ہے کہ دف اور تالیوں کے بغیر شاعر اپنا کلام مترنم آواز میں سناتا ہے۔ صوفی شعراء صوفیانہ کلام پیش کرنے میں بہت ماہر ہوتے ہیں۔ موجودہ دور میں ضلع دیار میں حمد، نعت اور قصیدے کہنے والوں کی ایک بڑی تعداد ہے جن کا کلام اثر انگیز اور مسحور کر دینے والا ہوتا ہے۔

۳۔ مجلس:-

قدیم شعر گوئی کو مقامی زبان میں ”مجلس“ کہا جاتا ہے جس میں شاعر اپنا کلام زبانی سناتا ہے۔ اسلام کی آمد سے پہلے ان دروں میں اس خاص محفل کے تحت شعر گوئی مروج تھی اور ماضی قریب تک ”مجلس“ کے نام سے اشعار کہے جاتے تھے۔ مجلس کا انعقاد اکثر خوشی کے موقعوں پر مثلاً شادی بیاہ، بچے کی پیدائش اور سالانہ تہواروں یا زمینداری کے کاموں سے فراغت پر کیا جاتا تھا جبکہ پہاڑوں پر چرواہے اس قسم کی قید و بند سے آزاد ہر وقت مجلس کیا کرتے تھے۔ خصوصاً چرواہے ہنسی کے ذریعے اپنے اشعار کو آواز کا بیکر دیتے تھے اور ان کی بانسری کی مسحور کن و مدھر آواز دور دور تک بازگشت کرتی ہوئی سنائی دیتی تھی۔ ایک مجلس میں عشق و محبت کے اشعار، غزلیں، لوک گیت، قومی گیت اور افسانوی گیت ذوق و شوق سے سنے اور سنائے جاتے تھے۔

ماضی میں مجلس بعض اوقات رات بھر جاری رہتی تھی۔ اس خاص محفل ”مجلس“ کا طریقہ کار یہ تھا کہ شاعر کونوں پر ہاتھ رکھ کر بلند مترنم آواز سے اشعار کہنا شروع کر دیتا ہے۔ اس کے ساتھ چند جوان ہموائی کرتے ہوئے گاتے ہیں، ان جوانوں کو شناسا میں ”الیشکر“ کہتے ہیں اور الیشکر میں شامل یہ جوان شاعر کے ارد گرد دائرے میں بیٹھتے ہیں۔ ایک مرتبہ شاعر نرم آواز اور ترنم کے ساتھ اشعار کہتا ہے جبکہ دوسری مرتبہ شاعر کے ساتھ ساتھ ہموائی کرنے والے الیشکر کے جوان بھی ان ہی اشعار کو نرم آواز میں مل کر گاتے ہیں جبکہ غزل یا عشقیہ اشعار کا مطلع اہم ہوتا ہے اور اس مطلع کو دو مرتبہ اشعار کہنے کے بعد جوش و ولولے سے بار بار دہراتے رہتے ہیں۔ اس قسم کی مجلس میں ڈھول یا دف بھی بجایا جاتا تھا جبکہ باقی مجلس میں شریک افراد تالیاں اور سیٹیاں بجا کر شاعر اور الیشکر کا ساتھ دیتے تھے جس سے محفل خوب جم جاتی تھی۔ جب محفل اپنی عروج پہ ہوتی تو جو شیلے جوان اٹھ کر روایتی رقص کرنا شروع کر دیتے تھے۔

علاوہ ازیں مجلس کا ایک طریقہ کار یہ بھی تھا کہ شروع کے اشعار شاعر اور الیشکر کے جوان مل کر نرم آواز میں گاتے تھے جبکہ محفل کے جمنے کے ساتھ باقی اشعار کو جذبے اور جوش کے ساتھ گاتے تھے جسے ہم ”گرم اشعار“ کہہ سکتے ہیں۔ گرم اشعار سے محفل میں سیٹیوں اور تالیوں سے مزید گرجوشی آ جاتی تھی۔ یوں باری باری یا گروہ کی صورت میں جو شیلے جوان ان گرم اشعار پر روایتی رقص کرنا شروع کر دیتے تھے۔ البتہ ڈھول اور تالیوں کی گونج سے راتوں کی نیندیں اڑ جایا کرتی تھی۔ دو چار منٹ کے رقص کے بعد یہ گروہ بیٹھ جاتا جبکہ شاعر اور الیشکر کے جوان مزید نرم اور گرم اشعار کہتے اور پھر اس گروہ کے جوان دوبارہ اٹھ کر ناچنا شروع کر دیتے تھے۔ اسی طرح رات کا پتہ ہی نہ چلتا اور صبح کا جالانکل

آتا تھا۔ ماضی میں مجلس کی اس محفل میں گاؤں کے بلا امتیاز بڑے بزرگ اور چھوٹے شریک ہوا کرتے تھے۔

۳۔ شناسعار کی ترکیب:-

قدیم عہد سے دنیا کی تمام زبانوں کی طرح شناسعار کے ساتھ مزین ہے اور اس کا دامن بلند تخیل کے عمدہ و بہترین اشعار سے بھرا ہوا ہے۔ شناسعار میں بھی عربی، اردو اور فارسی کی طرح بہت ساری ادبی باتوں کا خیال رکھنا پڑتا ہے جن میں مندرجہ ذیل امور کا ہونا لازمی ہیں :

- ۱۔ قافیہ
- ۲۔ وزن شعری / بحر
- ۳۔ ارادہ

ابتداء میں یہاں کے باشندے اشعار کو گیتوں کی صورت میں گایا کرتے تھے۔ ان گیتوں میں غم اور خوشی کے لئے مخصوص گیت ہوا کرتے تھے اور ان کے گانے کے انداز میں بھی فرق ہوا کرتا تھا۔ جب اسلام کا نور ان وادیوں میں پھیلا تو ان غیر اسلامی گیتوں کا خاتمہ ہوا اور شرفاء اس قسم کی شاعری سے نکل گئے۔ اس کی بنیادی وجہ دیا میر کے معاشرہ کا اسلامی تہذیب میں ڈھلنا تھا اور ان گیتوں کی جگہ حمد و نعت نے لے لی۔

البتہ دیا میر کے زندہ دلان نے اپنے مرثیے اور میدان جنگ کے ہیروز کو یاد رکھا۔

۴۔ ضلع دیا میر میں شناسعار کی خصوصیات:-

شناسعار کی قدیم اور ابتدائی شاعری آزاد قسم کی تھی جس میں بحر یعنی وزن شعری اور قافیہ وغیرہ کی کوئی قید نہ تھی بلکہ شاعری دلی جذبات کے اظہار کا نام تھا۔ شناسعار کے آزاد شاعروں نے ذہانت اور تخیل کی فراوانی کے ساتھ ساتھ منظر نگاری، تشبیہات، محرمات، اشاروں اور کنایوں کا ایسا استعمال کیا کہ انسانی عقل دنگ رہ جاتی ہے۔ ان آزاد اشعار میں عزت و آبرو، طنز و مزاح، امن و سلامتی، اخوت اور عشق و محبوب کی بے وفائی اور دشمن سے مقابلہ کے لئے رزمیہ اشعار سے ایک لطیف احساس پیدا ہوتا ہے۔

دنیاوی زندگی غم اور خوشی کے احساسات کا نام ہے جس میں اپنی قوم و قبیلہ کے لئے قربانی، ظلم و ستم اور انصاف، جنگ اور امن، بھوک اور غربت، قدرتی آفات، قومی جذبات، عشق و محبت، محبوب کی یاد اور تنہائی وغیرہ جیسے حالات قدم بہ قدم موجود ہیں۔ ان جذبات اور حالات کو ضلع دیا میر کے شعراء نے اپنے اشعار میں موتیوں کی لڑی کی مانند منضبط کر لئے ہیں اور اس کے علاوہ عظیم واقعات کو لوک گیتوں کی صورت میں پیش کرتے ہیں۔

دیا میر کے شعراء کی امتیازی خصوصیت ”آمد“ ہے۔ ان کے اشعار میں تخیل کی بلندی، صنعت شعری، عمدہ اسلوب، روانی کا تسلسل، منتخب تراکیب، لفظوں کی بندش اور بیان کا درد اس قدر ہے کہ اس پر رشک آنے لگتا ہے۔ ان تمام خوبیوں میں بھی تخیل کی بلندی اور صنعت شعری شعر گوئی کے لئے خشت اولین کی حیثیت رکھتے ہیں۔ حالانکہ ان عمدہ و اعلیٰ اشعار کے سننے کے بعد یہ یقین نہیں آتا کہ ایک پہاڑی چرواہا اور بھیڑ بکریوں کے ساتھ زیادہ تر گزر بسر کرنے والا اور ایک عام زمیندار کے الفاظ اس قدر شائستگی، عمدہ اور منجھے ہوئے انداز میں ادا ہو سکتے ہیں۔ اسلامی اقدار و روایات کے معاشرے پر چھا جانے کے بعد انہی صفات کے ساتھ قصیدے، حمد و نعت، غزلوں اور طنز و مزاح کے طور پر سخن گوئی کا ایک سہرا دور بھی موجود ہے۔

۵۔ شناسعار کی تنزیلی کا دور:-

دیامر میں اسلام کی آمد کے ساتھ عربی اور فارسی کا رواج ہوا تو لکھنے میں فارسی ہی کو استعمال کیا گیا۔ مغلیہ دور میں فارسی سرکاری اور قومی زبان کے طور پر رائج ہوئی اور نصاب بھی فارسی میں مقرر کیا گیا تھا۔ فارسی کے آثار ضلع دیامر پر بھی پڑے، اس لئے شنا کارسم الخط فارسی کی طرح ہے۔ لیکن مغلیہ سلطنت کے زوال کے بعد ڈوگرہ اور انگریز حکومت نے آزادی ختم کر کے برصغیر کے باسیوں کو غلامی کی زنجیروں میں جکڑ لیا۔ غلامی کے اس طوق کا اثر شنا شعر و ادب پر بھی پڑا کیونکہ بہت سے جوان ڈوگروں اور انگریز سامراج کے ہاتھوں قتل ہوئے جس سے ادب کا ایک بڑا ذخیرہ ضائع ہوا۔

اس دور میں باقی ماندہ افراد میں سے بعض نے اشعار بھی کہے تھے جن میں ان شاعروں نے بیرونی طاقت کے قابض ہوتے وقت اس ظلم و بربریت کا اظہار اپنے کلام میں کیا ہے۔ ڈوگرہ اور انگریز دور حکومت میں ایک دوسرے ذریعے سے بھی شنا ادب پر برا اثر پڑا کہ دفتری زبان انگریزی مقرر کی گئی جس کا اثر نہ صرف شنا بلکہ شمالی علاقہ جات کی تمام زبانوں پر پڑا۔ دیامر کے شعراء نے جنگ کی منظر کشی، حوصلہ و جذبات کا ناقابل یقین امتزاج اور وعظ و نصیحت کے دل فریب انداز کو اختیار کیا۔

ضلع دیامر کے شعراء کرام:-

شنا کے بیسویں صدی کے بہت سے شعراء دنیا میں اب نہیں رہے ہیں لیکن وہ اپنے کلام کی شکل میں آج بھی زندہ

ہیں اور اس کے علاوہ موجودہ دور میں بھی بہت سے بہترین اور عمدہ کلام پیش کرنے والے شعراء ہیں جن کے نام مندرجہ ذیل ہیں :-

- | | | | | | |
|----|-------------------|-------------|----|-----------------|----------|
| ۱۔ | عبدالحمید (مرحوم) | وادئی داریل | ۲۔ | صفدر (مرحوم) | سازین |
| ۳۔ | گل (مرحوم) | تھک نالہ | ۴۔ | سید میر (مرحوم) | تھک نالہ |
| ۵۔ | مولانا حسین | گوہر آباد | | | |

حواشی و حوالہ جات

- ۱۔ انٹرویو : از جناب حاجی شاہ روم (مرحوم)، پھوگج، داریل، ۱۲ دسمبر ۲۰۰۶ء
- ۲۔ انٹرویو : از جناب حاجی جمعہ خان اور حاجی نواب صاحبان، بیلو، کھنمبری، ۲۵ نومبر ۲۰۰۶ء
- ۳۔ انٹرویو : از جناب حاجی شاہ بادشاہ سیر کھنمبری، ۱۲ دسمبر ۲۰۰۶ء
- ۴۔ انٹرویو : مولانا چلو، ڈوڈوشال، ۱۷ ستمبر ۲۰۰۸ء
- ۵۔ انٹرویو : از جناب عبدالغفار کئی، بوگا، ۱۲ دسمبر ۲۰۰۵ء
- ۶۔ جناب عبدالقادر، ساکن وار و تھور ۲۸ جون ۲۰۰۶ء